

፪ ሰንበት ዘክሰተርእዮ

ጥሪ 23 2013 ዓ.ም. (01/30/2021)

መዝሙር: እሙን ኮነ ልደቱ... ናይ መድኃኒና ክርስቶስ ልደት ሓቂ እዩ፤ ልደቱ ብሓቂ ኮይኑ እዩ፤ ካብ ሰማያት ወሪዱ ብመላእኽቲ ተመስጊኑ ካብ ማርያም ተወሊዱ፤ ኣብ ቤተልሔም ተወልደ ኣብ ናዝሬት ተሓጸነ ብግሁድ ከኣ ተገልጸ፤ ንሱ ኣኽሊል ናይ ሰማዕታት መድኃኒ ነገስታት ጓሳ ኣኅዛብ እዩ። እሙን ኮነ ልደቱ ብርሃን ኮነ ምጽአቱ ናይ መድኃኒና ክርስቶስ።

ንባባት: 1ቆጥ. 1:10-17፤ 1ዮሐ. 2:22-ፍ፤ ግ.ሐ. 13:2-28፤ ማቴ.4:-12-23።

ስብከት: እግዚአብሔር እግዚእ ኣስተርእዮ ለነ፤ ግበሩ ብዓለ በትፍሥሕት በኃበ እለ ያስተሓምዎ፤ እስከ ኣቅርንቲሁ ለምስዋዕ።

ልደት ክርስቶስ ብሓቂ ኣብ ታሪኽ ዝተፈጸመ እዩ ዝተማህዘ ወይ ሰባት ክጥዕዎም ኢሎም ዝፈጠርዎ ኣይኮነን። ናይ ብሓቂ ኮይኑ ኣብ ሕይወት ደቂ ሰባት ለውጢ ዘምጽእ እዩ። ሰባት ነዚ ሓቂ እዚ ክኣምኑ ዝተሓርዩ እዮም። ክርስቶስ ኣብ ታሪኽ ነሩ ከም ማንም ሰብ ኮይኑ ዕለታዊ ሕይወት ይነብር ነሩ እዚ ኸኣ ንሕና ናቱ ክንከውን እሞ ምስኡ ሓድነት ክህልወና ምስ ኣምላኽ ክንዕረቕ ንማለት እዩ። ነዚ እሙን ነገር ተቐቢልና ክንለብሶ ንካልኣት ክነግሮ ናትና ግደ እዩ። ንሱ መገዲ ድሕነት ገሊጹ ኣርእዮና እዩ ስለዚ ንቀበሎ ንእመኖ።

21 ጥሪ ኣስተርእዮ ማርያም ዝብዓለሉ እዋናት እዩ። ምስቲ ናይ ክርስቶስ ግልጽት ኣተሓሒዝና እነብዕሎ ስለ ዝኾነ እዩ ኣስተርእዮ ማርያም እንብሎ። ማርያም እታ መጀመርታ ናይ ክርስቶስ ኣምላኽነት ዘስተማቕረት ስለ ዝኾነት ክትዝከር ግቡእ እዩ። ኣምላኽ ብኣኣ ኣቢሉ ኣብ መንጎና ኃደረ በዚ ኸኣ ድሕነት ተፈጸመ፤ ኣብ ጸሎትና ተፈጸመ ተስፋ ኣበው በማርያም ድንግል ወበ ቀራንዮ ተተክለ መድኃኒት መስቀል እናበለና ብማርያም ኣቢሉ ዝመጽእ ድሕነትና ነስተንትን። ኣምላኽ ነቲ ብወዱ ዘምጽአልና ድሕነት ነፍሲ ወከፍና ንከማና ዝመስሉ ኣሕዋትና ከም ዝሳተፉ ክንገብር ክንልኣኹ ይደልየና፤ ኣስር ማርያም ተኸቲልና ሕራይ ክንብሎ ኣምላኽይ ክልኣኹካ ፍቓደኛ እየ ልኣኸኒ ኢልና መልእኽቲ ድሕነት ነብጽኹ።

ማርያም ብኣምላኽ ተሓርያ ኣነኹ ኣይተሓረኹን እንድየ። ቅ. ጲጥሮስ ኣብ መልእኽቱ ነዚ ክምልሰልና እንከሎ ንስኻትኩም ግና ዕቤት ናይ እቲ ካብ ጸልማት ናብቲ ዘገርም ብርሃኑ ዝጸውዓኩም ምእንቲ ኸትነግሩ ኃሩይ ወለዶ ናይ ንጉሥ ካህናት ቅዱስ ሕዝቢ፤ ጥሪት ኣምላኽ ዝኾነ ሕዝቢ ኢኹም (1ጴጥ 2:9) እናበለ ናይ ሓደ ክርስትያን መንነት ይገልጻልና፤ ስለዚ ንሕና ውን ምስ ማርያም ዝተሓረና ኢና።

ሕርየትካ ኣለሊኻ ምኽኣል

ንባባትና ብዛዕባ ናይ ኣምላኽ መጻዋዕታ፤ ሕርየት ይዛረቡ፤ መጻዋዕታ ናይ ውሑዳት ሰባት ወይ ህዝቢ ጥራሕ ኣይኮነን። ኩልና ብዝተፈላለየ መንገዲ ኣምላክ ይጽውዓና እዩ። ሓደ እዋን ኣብ ጋዜጣ ሰንበት ብዙሕ ምልክታ ወጺኡ፤ ናይ ሓኪም ስእሊ፤ ናይ ጠበቓ፤ ሙዚቀኛ፤ ወተሃረር ውዘተ ዘልኦ ወጺኡ። ኣብ ትሕቲኡ ብዓቢ ቀለም ዝተጻሕፈ “ጻዋዕታ፤ ካብዚ ኩሉ ሓደ እንተ ዘይብለይካኸ” ዝብል ነበሮ። ነዚ ዘንበበ ሓደ መንእሰይ ከምዚ ክብል ይስማዕ ኣነ ንመጀመርያ

ጊዜ እየ ብዛዕባ ዝኾነ ነገር ሕጉስ ዘይኮንኩ። ኣብ ቤት መግቢ ምስኣቶኹ ክልተ ዓይነት ሰብ ጥራሕ ከም ዘለዉ ክርኢ ክኢል፡ እቶም ጸዋዕታ ዘልኡምን እቶም ዝተረፍና ዘይብልናን። እቶም ቀዳሞት ጋንታ ኣበይ ከም ዝኾኑን ከመይ ገሮም ኣብኡ ከም ዝበጽሑን ይፈልጡ። ከም ዝመስለኒ ሕይወቶም ዓላማ ዘልኦ ኣብዝነ ኣብትን ዘይብል፡ ሃብታምን ምሉእ ርግጽነት ዘልኦን ምሉእን እዩ። ንርእሰይ ኣነጻጸረ ምስ ረኣኹም ካብ ካልኣት ፍልይ ዝበልኩ ኣብ ካልእ ቦታ ዘሎኹ ኮይኑ ተሰሚዒኒ፡ ከም ሓደ ኣረጊት ክዳን ምስ ዝኾነ ዘይሰማማዕ ኮይኑ ተራእዩኒ፡ ይብል ኣብዚ እንርእዮ እዚ መንእሰይ ካብ ኩሉ ኣብ ሓደ ከም ዘይተጸውዔ ገሩ ንነፍሱ ገሚቱ። እንተኾነ ዝኾነ ሰብ ንሓደ ነገር ከይፈተነ ኣነ እዚ ኣይናተይን እዩ ክብል የብሉን። ንኣእምሮና ክቕበል ጊዜ ክንህቦ ይግባእ፡ ክንሓስበሉ እሞ ሽዑ ነቲ ናትና ዝንባሌን ጸዋዕታን ክንፈልጦ ንኻእል።

ብዙሓት ኣምላኽ ከም ዝጸውዓኒ ከመይ ገረ እፈልጥ? ጸዋዕታ ንፍሉያት ሰባት ጥራሕ ዘይኮነን? እናበሉ ዝዛረቡ ኣለዉ እንተ ኾነ ቅ. መጽሓፍ ከም ዝነግረና ጸዋዕታ ኣብርሃም፡ ሙሴ፡ ዳዊት፡ ሳሙኤል ኩሎም ነብያት፡ ማርያም፡ ሓዋርያት ቅ. ጳውሎስ ብመደብ ኣምላኽ እምበር ባዕሎም ዝመረጽዎ ኣይኮነን። እግዚአብሔር እዩ ዝጸውዕ ሰብ ከኣ ንመጸዋዕታ ኣምላኽ ይምልስ። ብዙሓት ነቲ መጸዋዕታ ነጺጎም ንል መገዲ ይመርጹ እሞ ሕይወት ትርጉም ይስኢኩሉ ወላ ብሃብቲ ዓለም ርቡሓት እንተ ኾኑ፡ ነመጸዋዕታ ኣምላኽ ክምልስ ዝኻኣለ ሕጉስ ሰላም ዝነገሶ ሕይወት ይነብሩ። እዚ ኣብ ሕይወት ብዙሓት ቅዱሳን ዝረኣዩ እዩ። እንተ ኾነ ኣብቲ ዝተጸዋዕኩ ፈተና ጸገም የለን ማለት ኣይኮነ ኩሉ ጊዜ ነቲ ጸዋዕታኻ ምሕላው የድሊ። ጸዋዕታኻ ክተለሊ ንኣምላኽ ጽን ኢልካ ምስማዕ የድሊ። ኣምላኽ ብብዙሕ መገዲ እዩ ዝዛረበና እሞ ኣለሊና ንኻእል። ኣምላኽ ንዝሃበና መጸዋዕታ ክንኻብር ክንሕልዎ ክነፍቅሮ ይግባእ እምበር ንስሙ እንተ ኾነ ከቢድ እዩ። ዮናስ ነብይ ኣብ መጀመርያ ነቲ ኣምላኽ ዝበሎን ዝደለዮን ምስማዕ ኣብዩ ንምዕራብ ገጹ ክሃድም ፈቲኑ በዚ ኸኣ ንርእሱን ንኻልኣት መጓዕዞቱን ኣብ ሓደጋ ኣብጺሑ፡ ኣብ ባሕሪ ተደርብዮ ብዓሣ ነባሪ ተበሊዑ ድህሪ ሰለስተ መዓልቲ ኸኣ ተተፊኡ ወጺኡ፡ ሽዑ ኣምላኽ ሕጂ እውን እቲ ዝበልኩኻ ግበር ኢልዎ ከቢድ ትምህርቲ ተማሂሩ ዝተባህሎ ገሩ። ዮናስ ዕድለኛ እዩ ኣምላኽ ደጋጊሙ ገሊጽሉ ምናልባት ብዙሓት ከም ዮናስ ኣይ ገጥመናን እዩ እንተ ኾነ ነቲ ኣምላኽ ካባና ዝደልዮ ክንሰምዕ ክንእዘዝ ይግባእ እሞ ሎሚ ኣምላኽ ካባይ እንታይ ይደሊ ወይ እንታይ ይብለኒ ኣሎ ኢልና ጽን ኢልና ከም ሳሙኤል ባርያኻ ይሰምዕ ኣሎ ተዛረብ ንበሎ።

ቀዳሞት ኣርድእቲ

ማቴዎስ ወንጌላዊ ብዛዕባ ቀዳሞት ኣርድእቲ ኢየሱስ ኣርባዕተ ገፈፍቲ ዓሣ ይነግረና። ስለ ምንታይ ንኢየሱስ ከም ዝተኸተሉ ኣይነግረናን፡ ማቴዎስ ዝነግሮ ኢየሱስ ይጽውዖም ንሶም ከኣ ይኸተልዎ። ተኸቲሎሞ ኣበይ ከም ዝኾኑ ዝነግር የለን። ረድኢ ምጃን እንታይ ነገራት ከም ዘማልእ እውን ዝነግር የብሉን። ዝኾነ ዝተዋህበ ተስፋ እውን የለን። ዝኾነ ዝተገብረ ውዕሊ እውን የለን። ኣብዚ ቅዱስ ማቴዎስ ክብሎ ዝደለ ንጹር እዩ። ንሱ ዝግድሶ ሓዋርያት ብኢየሱስ ከም ዝተጸውዑ እሞ ንኹሉ ዘልኡም ሓዲጎም ኣብቲ ሓዲስ መደብ ሕይወቶም ክኣትዉ ከም ዝተጸውዑ ምንጋር እዩ።

ነገራት ከምዚ እነንብቦ ብቕጽበት ዝኾነ ማለት ኣብ መንጎ ዕለታዊ መነባብሮኦም እናገበሩ ብሃንደበት ተጸዊዖም ዝተኸተሉ ኣይኮኑን። ያቆብንን ዮሐንስን ምስተጸውዑ ጊዜ ከም ዝተዋህቦም ቅድሚ ምርካቦም ኢየሱስ መን ምጃኑ ክፈልጡ ዕድል ከም ዝነበሮም ነንብብ። ማቴዎስ ነዚ ኩሉ ዝሓደጎ ኣብቲ ቀንዲ ነገር ከተኩር ስለ ዝደለ እዩ። ንሱ ኸኣ ተልእኮ ኢየሱስ ኣብ መንጎ ህዝቢ።

አብዚ እዋን ዮሐንስ መጥመቅ አብ ማእሰርቲ ነሩ እቲ አብ በረኻታት ይሁዳ ዝጭድር ዝነበረ ድምጺ ተንሰሑ ብጋጢአትኩም ተአመኑ ዝብል አጽዊጡ እዩ። ስለዚ ኢየሱስ ስብከቱ ክጅምር ግዚኡ እዩ ነሩ። ማቴዎስ ኢየሱስ ነቲ ብኢሳይስ ነቢይ ዝተባህለ አብኡ ዝተፈጸመ ከም ዝኾነ ይገልጽ። ኢየሱስ እቲ ዓቢ ብርሃን ዝበረቐ እዩ። ንሱ እቲ ተልእኮኡ አብ ገሊላ ንአሕዛብ ከምኡ ንኹሉ ህዝቢ ክኸውን ዝጀመረ እዩ። ማቴዎስ አብ ኢየሱስ አተኩሩ ናይ ቃሉ ሓይልን ስልጣንን ከምኡ ከሕዊ ዘልኦ ክእለትን ክነገር ኢሉ እዩ። ሓዋርያ ምዃን ማለተ ኩሉ ነገርካ አብ ኢየሱስ ማእከል ገርካ ምንባር እዩ፤ እዚ ኸኦ አብቲ ንሱ መን ምኻኑ ዝተመስረተ እዩ። ካልኦት ይቐይሩ እዮም ንሱ ግን አይቐይርን እዩ። ኢየሱስ ጥራሕ እዩ ምንጪ ሓውርያነት። ብዘይ ኢየሱስ ሓዋርያነት ትርጉም የብሉን።

ናይ መን ኢኹም?

ቅዱስ ጳውሎስ አብ መልእኽቱ ኢየሱስ ናይ ኩሉ ምንጪ ክርስትያናዊ ሓዋርያነት ከም ዝኾነ ጸቂጡ ክዛረብ እንከሎ ንሱም ምእንቲ ምንታይ ኢኹም ተሓራኹም እናበለ ዝኾነ ክርስትያን ክምልሶ ዝግባእ ሕቶ ይሓትት። ኢየሱስ እቲ ሓቀኛ መብርሃቲ እዩ ዝኾነ ዝተላዕለ ዘበለ ቦትኡ ክወስድ አይክእልን እዩ። ነቶም አብ ቆሮንጦስ ዝነበሩ ነቲ ዓቢ መብራህቲ ክርስቶስ ከይደምቑ ዝኸልክሉ ዘለዉ የጠንቅቆም። ሰብ ቆሮንጦስ አብ መንግሥም ፍልልይ ፈጢሮም ነሮም እዮም ፍልልዮም ከአ ዓምዲ እምነት አይነበረን እንታይ ድኦ አብ ሰባት እዩ ነሩ አነ ናይ እከለ አነ እባ ናይ እከለ፤ እከለ እባ ካብ እከለ ይበልጽ እናበሉ ጸገም ይፈጥሩ ነሮም። ገለ ናይ አብጽሎስ ብርቱዕን ዝማርኽ ክእለት ምምሃር ዝነበሮ ንብዙሓት ክርስትያን ብትምህርቱ ዝማርኽ ዝነበረ፤ ገለ ኸኦ መብዝሕትኦም አይሁድ ዝነበሩ ክርስትያን ንጴጥሮስ ይድግፉ ነሮም፤ ግለ ኸኦ አብቲ ጳውሎስ ዝበሎም አብቲ ንሱ ዝበሎምን ዝነበረ ፍቕርን ከይሓድጉ ኢሎም ጸጺዮም ይነበሩ ነሮም።

ጳውሎስ እዚ ዓይነት ምክፍፋል አዕናዊ እዩ ንቤተክርስትያን ስለዚ ሓድነት አብ ትሕቲ ክርስቶስ ክገብሩ ይጽውዖም። ክርስትያን ምዃን ማለት ናይ ክርስቶስ ምዃን ማለት እዩ። ክርስቶስ እዩ ምእንቲ ሓጢአት ካልኦት ኢሉ ዝሞተ፤ ኩሎም ክርስትያን ከአ ብስሙ እዮም ተጠሚቆም። ጳውሎስ ነቶም አብ ቆሮንጦስ ዝነበሩ ክርስትያን ማሕበር ክርስትያን ክኾኑ እምበር ናይ እክብካብ ማሕበር ከይኮኑ ከምኡ ናይ ገለሰባት ባራዩ ከይኮኑ የጠንቅቆም። ሓቀኛ መራሒ ዝኾነ ንተመሃሮኡ አብኡ ጥራሕ ክጠብቁ አይደልን እዩ። ቅ. ጳውሎስ አብ ዝቐጸለ ምዕራፋት ከም ዝብሎ ሓደ መሰርት ማሕብር ክርስትያን ጥራሕ እዩ ዘሎ ብዘይካ እቲ ሥሩት መሠረት ንሱ ኸኦ ኢየሱስ ክርስቶስ ካልእ መሠረት ኪሥርት ዚኸእል ሓደ እኳ የልቦን (1ቆሮ 3:11) ይብል።

ቅ.ጳውሎስ አነጺሩ ዝብሎ ክርስትያን ነዚ ወይ ነቲ መራሕ ቤተክርስትያን ክኸተሉ አየድልን እዩ። ንጳውሎስ ሓደ ጥራሕ እዩ ክብሪ ዝግብኦ ንሱ ኸኦ ኢየሱስ ክርስቶስ ኢዩ። ናይ ሃይማኖት መራሕቲ ዝብሃሉ አብ ክርስቶስ ገጾም ዝመርሑ እዮም። እዚ አብቲ ዝግበር ፍቕርታን አገባብን ዝወርድ አይኮነን። መራሕቲ ሃይማኖት ናብ ርእሶም ገጾም ዝመርሑ ክኾኑ አይግባእን እንታይ ድኦ ናብ ጎይታ ገጾም ዝመርሑ ክኾኑ ይግባእ። ንሳቶም ንርእሶም ክልዕሉ ወይ ነሰባት አብ ርእሶም ክስሕቡ አይግባእን እንታይ ድኦ አብ ክርስቶስ ከመልክቱ ይግባእ። ንጳውሎስን ማቴዎስን ናይ መን ኢኻ ዝብል ሕቶ ሓደ መልሲ አልኦም ንሱ ኸኦ አነ ናይ ክርስቶስ ዝብል እዩ።

ሕርየትና ጸዋዕታና ክንርኢ ክነደልድል ንኢየሱስ ብጽኑዕ እምነት እናሰዓብና ነቲ ዝተጸዋዕናሉ ብቅድስናን ብሓጎስን ክነብሮ። ባህጊ ጥራሕ እኹል አይኮነን ጸዋዕታና ዕለት ዕለት ክንኩስኩሶ ክንሕድሶ የድሊ እዚ ኸኦ አብ ቅድሚ ኢየሱስ ደው ኢልካ እሰምዓካ አሎኹ ተዛረበኒ እናበልካ እዩ።

ማርያም አደና ንድላይ አምላኸን ነቲ ንሱ ዝደልዮን ጽን ኢላ ብምስማዕ ሕራይ እናበለት ምሉእ ሕይወታ ዘሕለፈት ሎሚ ኣብ ሰማይ ምስወዳ ኣላ። ኣሰራ ስዒብና ከማኸ እሙናት ክንከውን ኣግዝና ለምንልና ንበላ።

ብሩኽ ሰንበት ኣስተርእዮ ንኹልና።

[ኣባ ንጉሠ ፍሥሓ](#)